

**എറണാകുളം ജില്ലയിൽ പണി പൂർത്തീകരിച്ച പാലങ്ങൾ**

72(4082) ശ്രീ. അനൂപ് ജേക്കബ്: താഴെ കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) എറണാകുളം ജില്ലയിൽ പണി പൂർത്തീകരിച്ചതും എന്നാൽ പൊതുജനങ്ങൾക്കായി തുറന്നുകൊടുക്കാത്തതുമായ എത്ര പാലങ്ങൾ ഉണ്ടെന്ന് വിശദമാക്കാമോ?

പൊതുമരാമത്ത് വകുപ്പിന് കീഴിൽ എറണാകുളം ജില്ലയിൽ പണി പൂർത്തീകരിച്ചതും എന്നാൽ പൊതുജനങ്ങൾക്കായി തുറന്നുകൊടുക്കാത്തതുമായ പാലങ്ങൾ ഒന്നാതെന്നയില്ല.

(ബി) പണി പൂർത്തീകരിച്ചതും എന്നാൽ അപ്രോച്ച് റോഡുകളുടെ നിർമ്മാണം വൈകുന്നതുമൂലം തുറക്കാൻ കഴിയാത്തതുമായ എത്ര പാലങ്ങളുണ്ടെന്ന് അറിയിക്കാമോ?

പണി പൂർത്തീകരിച്ചതും എന്നാൽ അപ്രോച്ച് റോഡിന്റെ നിർമ്മാണം വൈകുന്നതുമൂലം തുറക്കാൻ കഴിയാത്ത 5 പാലങ്ങളാണുള്ളത്.

(സി) പാലത്തിന്റെ പണി പൂർത്തീകരിച്ചിട്ടും അപ്രോച്ച് റോഡിന് ഭൂമി ഏറ്റെടുക്കാൻ കഴിയാത്ത സ്ഥലങ്ങളിൽ എന്ത് നടപടിയാണ് സ്വീകരിക്കാൻ ഉദ്ദേശിക്കുന്നതെന്ന് വിശദമാക്കാമോ?

അപ്രോച്ച് റോഡിനായി ഭൂമി ഏറ്റെടുക്കുന്നതിനായുള്ള നടപടികൾ റവന്യൂ വകുപ്പുമായി ചേർന്ന് ആവശ്യമായ നടപടിക്രമങ്ങൾ പാലിച്ച് നടന്നുവരുന്നു. എന്നാൽ തണ്ണീർത്തടത്തിൽ ഉൾപ്പെട്ടുവരുന്ന ഭൂമിയേറ്റെടുക്കൽ നടപടികൾക്ക് കൃഷി വകുപ്പിന്റെ അനുമതി ലഭ്യമാക്കേണ്ടതിനാൽ കാലതാമസം നേരിടുന്നുണ്ട്. ആയതിനാവശ്യമായ അപേക്ഷ സമർപ്പിച്ചിട്ടുണ്ട്. കൃഷി വകുപ്പിന്റെ അനുമതി ലഭ്യമാകുന്ന മുറയ്ക്ക് സ്ഥലമേറ്റെടുക്കൽ നടപടികൾ വേഗത്തിലാക്കി നിർമ്മാണം ത്വരിതപ്പെടുത്തുന്നതിനാവശ്യമായ നടപടികൾ സ്വീകരിക്കാൻ കഴിയും.

**പാലങ്ങളുടെ നിർമ്മാണപുരോഗതി**

73(4083) ശ്രീ. കെ. പി. മോഹനൻ: താഴെ കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) പൊതുമരാമത്ത് വകുപ്പിന് കീഴിലുള്ള പാലങ്ങളുടെ പണി സമയബന്ധിതമായി പൂർത്തീകരിക്കാൻ നടപടി സ്വീകരിക്കുമോ?

പൊതുമരാമത്ത് വകുപ്പിന് കീഴിലെ പാലം പ്രവൃത്തികൾ സമയബന്ധിതമായി പൂർത്തീകരിക്കുന്നതിനുള്ള നടപടികൾ സ്വീകരിക്കാറുണ്ട്.

(ബി) കൂത്തുപറമ്പ് നിയോജകമണ്ഡലത്തിലെ കരിയാട്-തുരുത്തിമുക്ക് പാലം, കല്ലിക്കണ്ടി പാലം, കല്ലാച്ചേരിക്കടവ് പാലം, ചിറ്റാരിത്തോട് പാലം, പത്തായക്കല്ല് പാലം, കൊല്ലക്കൽ പാലം, കല്ലറ-കരുന്താറ്റിൽ പാലം തുടങ്ങിയവയിൽ നിർമ്മാണത്തിന് ഭരണാനുമതി ലഭിച്ചവയുടെ നിർമ്മാണ പുരോഗതിയും ഭരണാനുമതി ലഭിക്കാത്തവയുടെ സ്ഥിതിയും വിശദമാക്കാമോ?

നിർമ്മാണത്തിന് ഭരണാനുമതി ലഭിച്ച പ്രവൃത്തികൾ

1. കരിയാട് - തുരുത്തിമുക്ക് പാലം - P6, P7, P8-ന്റെ പൈലിംഗ് പൂർത്തീകരിച്ചു. P5-ന്റെ പൈലിംഗ് പുരോഗമിക്കുന്നു. P6, P7, P8-ന്റെ പൈലിംഗ് ക്യാപ്പ് പൂർത്തീകരിച്ചു.

2. കല്ലിക്കണ്ടി പാലം - ടെണ്ടർ നടപടി പൂർത്തീകരിച്ചു. കരാറുകാരന് സെലക്ഷൻ നോട്ടീസ് നൽകിയിട്ടുണ്ട്.

3. കല്ലാച്ചേരിക്കടവ് പാലം - കിഫ്ബിയിൽനിന്നും 10.14 കോടി രൂപയുടെ സാമ്പത്തികാനുമതി ലഭിക്കുകയും സാങ്കേതികാനുമതിക്കുവേണ്ടി എസ്റ്റിമേറ്റ് സമർപ്പിക്കുകയും ചെയ്തിരുന്നു. എന്നാൽ സ്ഥലം ഏറ്റെടുക്കുന്ന പ്രവൃത്തി പൂർത്തിയാക്കാത്തതിനാൽ സാങ്കേതികാനുമതി ലഭിച്ചിട്ടില്ല.

4. കരുന്തട്ടിൽ പാലം - കിഫ്ബിയിൽ ഉൾപ്പെടുത്തി 25 കോടി രൂപയ്ക്ക് തത്വത്തിലുള്ള ഭരണാനുമതി നൽകിയിട്ടുണ്ട്. പാലത്തിന്റെ Tentative Design Drawing ലഭിച്ചിരുന്നുവെങ്കിലും അലൈൻമെന്റ് ഉൾനാടൻ ജലപാതയുടെ അലൈൻമെന്റിൽ ഉൾപ്പെട്ടതിനാൽ ഡിസൈൻ പുതുക്കുകയും ആയതിന്റെ പുതുക്കിയ ഇൻവെസ്റ്റിഗേഷൻ റിപ്പോർട്ട് സമർപ്പിക്കുകയും ചെയ്തിട്ടുണ്ട്. നിർമ്മാണത്തിന് ഭരണാനുമതി ലഭിക്കാത്ത ചിറ്റാരിത്തോട് പാലം, പത്തായക്കല്ല് പാലം, കൊല്ലക്കൽ പാലം പ്രവൃത്തികളുടെ ഇൻവെസ്റ്റിഗേഷൻ പ്രവൃത്തികൾക്ക് ഭരണാനുമതി നൽകാനുള്ള നടപടികൾ സ്വീകരിച്ചുവരുന്നു.

(സി) പ്രസ്തുത പാലങ്ങളുടെ പൂർത്തീകരണത്തിന് എന്തെങ്കിലും തടസ്സങ്ങളുണ്ടോ; ഉണ്ടെങ്കിൽ എന്താണെന്ന് വിശദമാക്കാമോ; ആയത് പരിഹരിക്കാൻ എന്തെല്ലാം നടപടികളാണ് സ്വീകരിക്കുകയെന്ന് വിശദമാക്കാമോ?

പ്രസ്തുത പാലങ്ങളുടെ പൂർത്തീകരണത്തിന് തടസ്സങ്ങളൊന്നുമില്ല.

(ഡി) ജില്ലാ പഞ്ചായത്ത് റോഡിൽ സ്ഥിതിചെയ്യുന്ന പുത്തൂർ ആനപ്പാലവും പുത്തൂർ ചെമ്മരിത്തോട് പാലവും പൊതുമരാമത്ത് വകുപ്പ് ഏറ്റെടുക്കാൻ നടപടി സ്വീകരിക്കുമോ, എങ്കിൽ എന്തെല്ലാം നടപടികളാണ് സ്വീകരിക്കുകയെന്ന് വിശദമാക്കാമോ?

ഈ വിഷയം വകുപ്പിന്റെ പരിഗണനയ്ക്ക് വന്നിട്ടില്ല.

#### **വഴിക്കടവ് പാലം പുനർനിർമ്മാണം**

74(4084) ശ്രീ. ലിന്റോ ജോസഫ്: താഴെ കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) തിരുവമ്പാടി-പുന്നക്കൽ റോഡിൽ കാലപ്പഴക്കംമൂലം തകർച്ചയിലായ വഴിക്കടവ് പാലം പുനർനിർമ്മിക്കണമെന്ന ആവശ്യം ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടുണ്ട്.

(ബി) പ്രസ്തുത പാലം പുനർനിർമ്മിക്കുന്നതിന് ഭരണാനുമതി നൽകാൻ അടിയന്തര നടപടികൾ സ്വീകരിക്കുമോ?

പാലം പുനർനിർമ്മിക്കുന്നതിനുവേണ്ടി 478 ലക്ഷം രൂപയുടെ പ്രൊപ്പോസൽ 13-7-2021-ന് നടന്ന അഡ്മിനിസ്ട്രേറ്റീവ് സാംഗ്ഷൻ കമ്മിറ്റി പരിശോധിച്ച് തുടർനടപടികൾ സ്വീകരിച്ചുവരുന്നു.

#### **തുരുത്തിമുക്ക്-കരിയാട് പാലം**

75(4085) ശ്രീ. ഇ. കെ. വിജയൻ: താഴെ കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) നാദാപുരം മണ്ഡലത്തിലെ എടച്ചേരിയേയും കൂത്തുപറമ്പ് മണ്ഡലത്തിലെ കരിയാടിനെയും ബന്ധിപ്പിക്കുന്ന തുരുത്തിമുക്ക്-കരിയാട് പാലത്തിന്റെ നിർമ്മാണ പുരോഗതി വിശദമാക്കാമോ?

കരിയാട് - തുരുത്തിമുക്ക് പാലത്തിന്റെ P6, P7, P8 പിയറിന്റെ പൈലിംഗ് പൂർത്തീകരിച്ചു. P5 പിയറിന്റെ പൈലിംഗ് പുരോഗമിക്കുന്നു. P6, P7, P8 പിയറിന്റെ പൈലിംഗ് ക്യാപ്പ് പൂർത്തീകരിച്ചു.

(ബി) പ്രസ്തുത പാലത്തിന്റെ നിർമ്മാണത്തിന് നിലവിൽ എന്തെങ്കിലും തടസ്സം ഉണ്ടോ; വ്യക്തമാക്കാമോ;

(സി) ഉണ്ടെങ്കിൽ തടസ്സങ്ങൾ പരിഹരിക്കാൻ നാളിതുവരെ എന്തൊക്കെ നടപടികൾ സ്വീകരിച്ചിട്ടുണ്ടെന്ന് അറിയിക്കാമോ?

(ബി&സി) നിലവിൽ തടസ്സങ്ങളില്ല. സ്ഥലമേറ്റെടുക്കുന്ന നടപടികൾ പുരോഗമിക്കുന്നു.